

శ్రీ పిడతల రంగారెడ్డి

శ్రీ పిడతల రంగారెడ్డి ఐదవ శాసనసభ (1972 - 1978) స్పీకరుగా 1972వ సంవత్సరము మార్చి 21వ తేదీన ఏకగ్రీవంగా ఎన్నికై 1974వ సంవత్సరము సెప్టెంబరు 25వ తేదీ వరకు ఆ పదవిని నిర్వహించారు.

వీరు 1917వ సంవత్సరము సెప్టెంబరు 10వ తేదీన ప్రకాశం జిల్లా గిద్దలూరులో జన్మించారు.

శ్రీ రంగారెడ్డి 1940లో వ్యక్తి సత్యాగ్రహంలో పాల్గొని 500 రూపాయలు జరిమాన చెల్లించటంతోపాటు ఒక సంవత్సరము జైలు శిక్షను కూడా అనుభవించారు. 1942వ సంవత్సరములో క్విట్ ఇండియా ఉద్యమంలో పాల్గొన్నారు. 1950వ సంవత్సరములో మద్రాసు శాసనసభ నుండి ప్రోవెన్సియల్ పార్లమెంట్ కు ఎన్నికైనారు.

వీరు 1952వ సంవత్సరములో ఉమ్మడి మద్రాసు శాసనసభకు నేటి ప్రకాశం జిల్లా కంభం నియోజకవర్గం నుండి ఎన్నికైనారు. 1955వ సంవత్సరములో గిద్దలూరు నియోజకవర్గం నుండి ఆంధ్ర శాసనసభకు శాసనసభ్యుడిగా ఎన్నికైనారు.

వీరు శ్రీ దామోదరం సంజీవయ్య మంత్రివర్గంలో 1960వ సంవత్సరం జనవరి 11వ తేదీ నుండి 1962వ సంవత్సరం మార్చి 11వ తేదీ వరకు ప్రణాళిక అభివృద్ధి, పంచాయతీరాజ్, సమాచార, ప్రచారం, పర్యాటక శాఖమంత్రిగా పనిచేసారు. ప్రణాళిక శాఖా మంత్రిగా ఆయన చేపట్టిన కార్యక్రమాలు, ఆ శాఖను ఆయన నడిపించిన తీరు తెన్నులు జాతీయ స్థాయిలో మంచి గుర్తింపు పొంది ఆంధ్రప్రదేశ్ గౌరవ ప్రతిష్టలను ఇనుమడింప చేసాయి.

1968వ సంవత్సరములో స్థానిక సంస్థల నియోజకవర్గం నుండి విధాన పరిషత్తుకు పోటీ లేకుండా ఎన్నికైన శ్రీ పిడతల రంగారెడ్డి 15.07.1968 నుండి 13.03.1972 వరకు విధాన పరిషత్తు చైర్మన్ గా పనిచేశారు. వీరు విధాన పరిషత్తు చైర్మన్ గా సభాకార్యక్రమాలను నడిపించినతీరు, అవలంబించిన విధానాలు, అన్ని పక్షాల సభ్యుల మన్ననలు, ప్రశంసలను పొందినవి.

1972వ సంవత్సరములో గిద్దలూరు నియోజకవర్గం నుండి ఐదవ శాసనసభకు ఎన్నికైన వీరు 1972-1974 సంవత్సరాల మధ్యకాలంలో స్పీకరుగా పనిచేసి ఆ పదవికి కీర్తి ప్రతిష్ఠలు తీసుకువచ్చారు.

శ్రీ వెంగళరావు మంత్రి వర్గంలో శ్రీ రంగారెడ్డి ఆర్థిక, వాణిజ్య పన్నులు, గృహనిర్మాణం, సినిమాటోగ్రఫీ శాఖల మంత్రిగా పనిచేసారు.

వీరు 1978వ సంవత్సరము ఆరవ శాసనసభకు, 1985వ సంవత్సరము ఎనిమిదవ శాసనసభకు గిద్దలూరు నియోజకవర్గం నుండి ఎన్నికైనారు. 1985వ సంవత్సరములో వీరు ప్రోటెం స్పీకరుగా బాధ్యతలను నిర్వహించారు.

శాసనసభకు మంత్రి మండలి సమిష్టి బాధ్యత వహించే పేరుతో ఒక మంత్రి తరపున వేరొక మంత్రి సమాధానాలు ఇవ్వడం, ముఖ్యమంత్రి పేరున వున్న సభా కార్యక్రమాన్ని ఇతర మంత్రులు నిర్వహించడం ఒక అలవాటుగా మారకూడదని అనివార్య కారణాల వల్లనో లేదా కొన్ని ప్రత్యేక పరిస్థితుల కారణంగానో ఆ విధంగా చేయాలని పేర్కొంటూ 1974 జనవరి 23వ తేదీన శ్రీ పిడతల రంగారెడ్డి స్పష్టంగా రూలింగు ఇచ్చారు.

వీరు 1969లో ట్రినిడాడ్ అండ్ టుబాగో, 1971లో మాలీషియా దేశాలలో జరిగిన కామన్ వెల్త్ పార్లమెంటరీ సదస్సులలో పాల్గొన్నారు. అమెరికా, ఇంగ్లాండ్, ఫ్రాన్స్, జర్మనీ, రష్యా మొదలైన దేశాలలో పర్యటించారు.

విధాన పరిషత్తు చైర్మన్ గా, శాసనసభ స్పీకరుగా ఎంతోమందికి ఆదర్శప్రాయులైన శ్రీ పిడతల రంగారెడ్డి 1991వ సంవత్సరము జూలై ఒకటవ తేదీన మరణించారు.

శ్రీ పిడతల రంగారెడ్డి స్మీకరుగా ఎన్నికైన సందర్భంగా చేసిన ప్రసంగం

గౌరవ సభ్యులారా, మీరందరూ తిరిగి ఎన్నికై యిక్కడకు వచ్చినందులకు, అందులో ప్రత్యేకంగా, తొలిసారిగా వచ్చినవారికి నేను సుస్వాగతం చెబుతున్నాను. అట్లాగే, నేడు మీరెల్లరూ నన్ను సభాధ్యక్షునిగా ఏకగ్రీవంగా ఎన్నుకున్నందులకు నా హృదయపూర్వకమైన నమస్కారములు చెబుతున్నాను. ఏకగ్రీవంగా ఎన్నిక చేయడమేగాకుండా, మీరందరూ దాదాపు మూడు గంటలకాలం ఎన్నో సలహాలు చెప్పినారు; ఎన్నో సూచనలు చేసినారు, నా పట్ల వ్యక్తిగతంగాకూడ అనేకమైన మంచి మాటలు చెప్పినారు. అట్లాగే ప్రత్యేకంగా, సభానాయకులు - ముఖ్యమంత్రి, ఉప ముఖ్యమంత్రిగారలు, యితర పక్షాలకు చెందిన నాయకులు, ఇంకా అనేక మంది సభ్యులకూడ నా పట్ల గౌరవ సూచకంగా, ప్రేమపూర్వకంగా చెప్పిన మాటలకు నా నమస్కారములు చెబుతున్నాను. సభాధ్యక్షపదవి ఎంతటి గురుతరమైనటువంటిదో మీ మాటలలో మీరు నాకు తిరిగి జ్ఞాపకం చేసినందుకు కూడ మీకు నా ధన్యవాదాలు. నాకు జ్ఞాపకం చేయడమేగాకుండా, మీరందరూకూడా మీ మీ కార్యకలాపాల నిర్వహణలో యీ గురుతరబాధ్యతలో పాలు పంచుకున్నప్పుడే నేను యీ బాధ్యతను సక్రమంగా నిర్వహించినవాడిని అవుతాను అనే విషయాన్ని నేను తమకు జ్ఞాపకం చేస్తున్నాను. శాసనమండలి అధ్యక్షునిగా నా నిర్వహణగురించి కూడా యిక్కడ కొంత ప్రస్తావన చేయడం జరిగింది. ఆ సభా నిర్వహణలో కూడా నేను ప్రత్యేకంగా చూపించిన - చేసిన గొప్ప కార్యమేమీలేదు. ఆ సభ హుందాతనం కాపాడడంలో నేను చేసిన ప్రయత్నానికి ఆ సభలోవున్న సభ్యులు, సభానాయకులు, ఇతర పక్షాల నాయకులు యిచ్చిన సహకారమే కారణంగానీ నేను ప్రత్యేకంగా చూపించిన వైపుణ్యం ఏమీ లేదని చెబుతున్నాను. శాసనమండలి సభ్యులనుంచీ, ఆ సభ నాయకులనుంచీ నేను శాసనమండలి అధ్యక్షునిగా సెలవు తీసుకొనే అవకాశం లేకపోయింది. ఐనప్పటికీ నేను యీ సమయాన్ని పురస్కరించుకొని, నాకు వారందరూ - ఆ సభలోని నాయకులు, సభ్యులు నాతో సహకరించినందుకు నేను వారికి నా వందనాలు చెబుతున్నాను. నేను ఇప్పుడు మీ అందరి సంపూర్ణమైన సహకారాన్ని కూడా వాంఛిస్తున్నాను, వస్తుందని

ఆశిస్తున్నాను. నా నిర్వహణను సుళువు చేయడానికి, యీ సభాగౌరవాన్ని కాపాడడానికి మీరంతా నాతో పాలుపంచుకొనిన నాడే నేను యీ కార్యనిర్వహణను జయప్రదంగా చేయగలుగుతాను. ఇంతకు ముందు యీ స్థానాన్ని అలంకరించిన పెద్దలు శ్రీ కాళేశ్వరరావుగారూ, శ్రీ సుబ్బారెడ్డిగారూ, యీ సభకు ముందున్న శ్రీ వేమారెడ్డిగారు అనేక సత్సంప్రదాయాలు నెలకొల్పారు, శాసనమండలిలో పెద్దలు శ్రీ మాడపాటి హనుమంతరావుగారు, శ్రీ బ్రహ్మయ్యగారు నెలకొల్పిన సాంప్రదాయాలు ఉన్నాయి. ఇవన్నీ దృష్టిలో పెట్టుకొని మీ అందరి సహకారంతో నేను నా బాధ్యతను జయప్రదంగా నిర్వహించడానికి ప్రయత్నిస్తానని మాత్రం మీకు విశ్వాసం యిస్తున్నాను.

ఇక్కడ ప్రతిపక్షంలో వున్నవారు ప్రతిపక్షం బలహీనంగా వున్నది. అధికార పక్షంలోని వారు అధిక సంఖ్యలో వున్నారు అనేభావం వెలిబుచ్చారు. దానిపట్ల నేను ప్రత్యేకంగా ప్రతిపక్ష సభ్యులకు విశ్వాసం యిస్తున్నాను. మన కార్యకలాపాలలో వారు చెప్పబోయే విషయాలకు సంపూర్ణమైన అవకాశం ఉంటుందని చెబుతున్నాను. దానిపట్ల ఎవ్వరికీ కూడా సందేహం అక్కరలేదు. అధికార పక్షంలోవున్న సభ్యులకు వారు ఎక్కువ సంఖ్యలో ఉంటారు కాబట్టి కొంత వ్యవధి లేకుండా పోవడంకూడా జరుగుతుంది. అదికూడా మనం మరచిపోరాదు. పైగా యిక్కడ క్రొత్తగా వచ్చిన సభ్యులు ఉన్నారు. అదీగాక, యీనాడు మనదేశంలోనూ, మన రాష్ట్రంలో కూడా జరిగిన ఎన్నికలు శాసనసభల స్వరూపాన్ని ఏ విధంగా మార్పు చేశాయనేది కూడా నేను విస్మరించజాలను. ఇది దృష్టిలో పెట్టుకున్నప్పుడు, మనందరి బాధ్యత, యీ సభా బాధ్యత ఎంత హెచ్చుగా వున్నదనేది కూడా మనస్సులో పెట్టుకొని అందరకూ కూడా వీలున్నంత వరకూ అవకాశమివ్వడానికి నేను ప్రయత్నం చేస్తాననీ, వ్యవధినిబట్టి ఎవ్వరూ కూడ విచారించవలసిన అవసరం ఉండదని నేననుకొంటున్నాను. మన సభా గౌరవాన్ని, హుందాతనాన్ని ఎంతగా పెంచుకుంటే అంతగా మనం మన కార్యక్రమాలు జయప్రదంగా జరుపుకోవచ్చు. అందరికీ నేను నన్ను సంపూర్ణంగా విశ్వాసంతోకి తీసుకోమని చెబుతున్నాను. ఏ ఒక్క సభ్యునికీ కూడా ఇక్కడ జరిగే చర్చలలో తన నియోజకవర్గాన్ని గురించి చెప్పజాలకపోయానే అనే భావం లేకుండా అవకాశం కల్పించగలుగుతాననే ధైర్యం నాకు ఉన్నదని మనవి చేస్తున్నాను. మనకు రూల్సు ఉన్నాయి. అవి మీరు చేసుకున్న రూల్సు, నన్ను తెచ్చి ఇక్కడ

కూర్చుండబెట్టిన తరువాత, యీ రూల్సువట్ల, నిబంధనలవట్ల హెచ్చు గౌరవం చూపించవలసిన బాధ్యత మనందరిపైన ఉన్నదనే విషయం మాత్రం నేను జ్ఞాపకం చేస్తున్నాను. ఈ నిబంధనలకులోబడి మనం మన కార్యక్రమాలు జరుపుకుంటాము. నిబంధనలు దాటి నాకు సర్వస్వాతంత్ర్యం ఉన్నదనేది ఎవ్వరూ అనుకోవలసిన అక్కరలేదు. స్వాతంత్ర్యానికి కూడా ఒక్కొక్క సమయంలో పరిమితులు పెట్టుకోవలసి వుంటుంది. మన ఆవేశానికి కూడా హద్దులు పెట్టుకోవలసి వుంటుంది. ఉత్సాహానికి కూడా పరిమితి పెట్టుకోవలసి వుంటుంది. ఇవన్నీ మనం దృష్టిలో పెట్టుకున్నప్పుడు మనం సభాకార్యక్రమాలను చక్కగా జరుపుకోవచ్చు. అందుచేత యిదివరకువున్న సాంప్రదాయాలే కాకుండా ప్రస్తుత పరిస్థితులను కూడా దృష్టిలో పెట్టుకొని చేసుకోవలసివుంటుంది. సమయం, సందర్భం ఏర్పడినప్పుడు మనం రూల్సును కూడా మార్పు చేసుకోవలసిన అవసరంవుంటే చేసుకోవచ్చు. మనందరి అంగీకారంతో, సభానాయకుల అంగీకారంతో, ఇతర పక్షాల నాయకుల అంగీకారంతో క్రొత్తగా యిప్పుడున్న అవసరాలకు తగ్గట్లుగా సత్సాంప్రదాయాలను ఏర్పాటు చేసుకోడానికి ప్రయత్నం చేస్తూకూడా కార్యక్రమం జరుపుకోడానికి నా సంపూర్ణమైన సహకారం ఉంటుందని చెబుతున్నాను. సభలో వ్యవధి వుండక పోయినా, ఇంతమందిలో అన్ని విషయాలూ చర్చించుకోడానికి వీలు లేకపోయినా తిరిగి అన్ని పక్షాలకుచెందిన నాయకులు, సభ్యులందరూకూడా ఒక అవకాశం కల్పించుకొని భవిష్యత్తులో ఏ విధంగా నిర్వర్తించుకోవాలనేది కూడా మనం ఏర్పాటు చేసుకోవచ్చు. దీనిని గురించి ఎవ్వరికీ ఎటువంటి సందేహాలుకూడా మనస్సులో ఉండనక్కరలేదని చెబుతున్నాను. శాసనమండలి అధ్యక్షునిగా అనుభవంతో, యీ సభాకార్యక్రమాలను కూడా నేను ఇందులో లేకపోయినా చూస్తున్న దానినిబట్టి ఉపన్యాసాలు చేయడంలోగానీ, చర్చలు జరపడంలో గానీ ఏ పార్టీకి చెందినవారైనా ఆ ప్రత్యేకమైన విషయంమీద బాగా అధ్యయనంచేసి, క్లుణ్ణంగా సంగతి సందర్భాలు తెలుసుకొని మాట్లాడితే యీ సభాకార్యక్రమాలకు, బయటవున్న ప్రజలకూ ఉపయోగకరంగా వుండేటట్లు చేసుకోవచ్చునని చెబుతున్నాను. కొంతమంది అన్ని విషయాలపైన మాట్లాడాలనే అభిప్రాయంతో ఉండవచ్చు. వారి ఉత్సాహాన్ని మనం హర్షించవచ్చు. కానీ, యీ పరిమితితో కూడిన వ్యవధిలో అన్ని విషయాలూ చర్చచేసుకోవడం సాధ్యం కాకపోవచ్చు. అటువంటి సందర్భాలలో నేను యీ స్థానం నుంచి సలహా యిస్తే మీరంతా ఆ సలహాకు అత్యంత

గౌరవాన్ని చూపించాలని మాత్రమే నేను విజ్ఞప్తి చేస్తున్నాను. అంతకంటే ప్రత్యేకంగా నేను ఈ సందర్భంలో ప్రస్తావించవలసిన అవసరంలేదు.

తరువాత, శాసనసభ అధ్యక్షులుగా వున్న వారు ఒక పార్టీకి చెంది వుండవచ్చునా, లేకపోయినట్లయితే అధ్యక్షుడైన తర్వాత తమపార్టీని వదలు కోవలసిన అవసరం ఉన్నదా అనేది ఉన్నది. నాకు తెలుసును, యిదివరకు కొంతమంది పెద్దలు అటువంటి సాంప్రదాయాన్ని నెలకొల్పినారు. వారిపట్ల నాకు చాలా గౌరవంవుంది. అట్లాగని అది మంచి సాంప్రదాయం అని చెప్పడంలేదు. అయితే నేడు మన దేశంలో వున్నటువంటి పరిస్థితులలో దేశంలో వున్నటువంటి వివిధ పార్టీలు ఎటువంటి సాంప్రదాయాన్ని నెలకొల్పారో ఎటువంటి పరిస్థితులు నెలకొల్పగలుగుతాం అనేటటువంటి చర్చ చేయడం జరుగుతున్నది. అనేక సందర్భములలో మన దేశంలో ఉన్నటువంటి శాసనసభల, శాసన మండలాల అధ్యక్షులయొక్క సమావేశంలోకూడా యిదే చర్చచేయడం జరిగింది. మధ్యంతర ఎన్నికలకు ముందు కామన్వెల్త్ దేశాల నుంచి వచ్చినటువంటి ప్రెసిడెంట్ ఆఫీసర్లుయొక్క సమావేశంలోకూడా యిదే చర్చకు వచ్చింది. వచ్చిన తరువాత నేడు వుండే పరిస్థితులలో యింకా అనేకమైన సాంప్రదాయములు ప్రత్యేకంగా సభాధ్యక్షులుగా వుండి లేదా శాసన మండలి అధ్యక్షులుగా వుండి తిరిగి ఎన్నికలు వచ్చినప్పుడు ఈ సభాధ్యక్షులుగాని శాసనమండలి అధ్యక్షులుగాని ఎటువంటి పోటీలేకుండా ప్రతిపక్షముల వారు కూడా సహరించి ఎన్నిక చేసే సాంప్రదాయాన్ని మనం నెలకొల్పగలుగుతామా లేదా అనేటటువంటిది మనస్సులో పెట్టుకున్నప్పుడు అనేక విషయాలను దృష్టిలో పెట్టుకున్నప్పుడు ఎంత సత్సంప్రదాయమునైనా అనుభవంలో అందరూ ఆచరించడం లేదనేటటువంటి విషయాన్ని మనవిచేస్తున్నాను. కనుక నేను మీరు చేసినటువంటి సూచనపట్ల గౌరవాన్ని వెలిబుచ్చుతూ కూడా నేను మాత్రం మా పార్టీని వదిలి పెట్టదలచు కోలేదు. వదిలిపెట్టవసిన అవసరంగాని అవకాశం గాని లేదని సవినయంగా మనవి చేస్తున్నాను. అయితే అంత మాత్రంచేత, మీరే ఇప్పుడు చెప్పినారు. ప్రతిపక్ష సభ్యులు చెప్పినారు శాసనమండలి సభ్యులుగా ఎంత నిష్పక్షపాతంతో కార్యనిర్వహణ చేసినానో జ్ఞాపకం చేసినారు. కనుక మీరు అందరు కూడా అటువంటి విశ్వాసాన్ని ఉంచండి. నేను తప్పకుండా మీరు అనుకున్న విధముగా కాకుండా పక్షపాతంగా వున్నానని భావం కలిగినప్పుడు దానికి బాధ్యత నేను పార్టీలో ఉండడం అనే భావం కలిగినట్లయితే

తప్పకుండా ఆ రోజు నిర్ణయం చేసుకుంటా. నేను పార్టీకి కట్టుబడి ఉండాలా లేక అధ్యక్షపదవికి కట్టుబడి ఉండాలా అనే సమస్య గురించి ఆలోచిస్తాను. అంచేత దయచేసి శ్రద్ధగా మనసులో పెట్టుకోవద్దని తమకు తెలియచేస్తున్నాను. ఆఖరున తిరిగి మరొకసారి మనమందరం కూడా ఇటీవలనే ఎన్నికలలో పాల్గొన్నాం. నేను కూడా ఎన్నికలలో పాల్గొన్నప్పుడు నా నియోజకవర్గంకు సంబంధించినంత వరకు ప్రతియొక్క గ్రామాన్ని చూసే భాగ్యం కలిగింది. కేవలం వోట్ల కొరకు వెళ్లడంకాదు. కాని మన మన నియోజకవర్గాలకు సంబంధించిన గ్రామాలకు అక్కడవుండే ప్రజలు అక్కడ ఉండే సమస్యలు ఆ సమస్యలపట్ల ప్రజల ఆలోచనలు ఎట్లా ఉన్నాయి అనేటటువంటిది గ్రహించే భాగ్యం మీతోపాటు నాకు కూడాకలిగింది. ఒక నూతనమైన చైతన్యం ప్రజలలో వచ్చింది. మార్పు చూస్తున్నప్పుడు ఆ మార్పు దృష్టిలో పెట్టుకొని మనంకూడా దానికి తగ్గట్లుగా ప్రభుత్వము ప్రతిపక్షాలు, మనం అందరం కూడా ప్రజల సేవచేయడానికి వచ్చిన మనం అందరం మన వట్ల చూపించిన విశ్వాసానికి తగినట్లుగా కార్యకలాపాలను నిర్వహించుకుంటామని దానికొరకు మీ యొక్క సంపూర్ణమైన సహకారాన్ని యిస్తూ సభయొక్క గౌరవాన్ని హుందాతనాన్ని కాపాడాలనేటటువంటి మాట ఆఖరున మీ అందరికి జ్ఞాపకం చేస్తూ ముఖ్యమంత్రిగారు చెప్పినటువంటి మాటలకు అట్లాగే ఉపముఖ్యమంత్రి గారు చెప్పిన మాటలకు పలువురు గౌరవసభ్యులు ప్రతిపక్షాలకు చెందిన గౌరవ సభ్యులు చెప్పిన మాటలకు మరొకసారి నా హృదయపూర్వకమైన నమస్కారాలు చెబుతూ శలవు తీసుకుంటున్నాను.